



Gabra tal-ġurisprudenza

KONKLUŻJONIJIET TAL-AVUKAT ĠENERALI
PITRUZZELLA

ippreżentati fit-8 ta' Lulju 2021¹

Kawżi magħquda C-884/19 P u C-888/19 P

Il-Kummissjoni Ewropea

vs

Xinyi PV Products (Anhui) Holdings Ltd (C-884/19 P)

u

GMB Glasmanufaktur Brandenburg GmbH

vs

Xinyi PV Products (Anhui) Holdings Ltd,

Il-Kummissjoni Ewropea (C-888/19 P)

“Appell – Kawża mibgħuta lura – Dumping – Regolament ta’ Implimentazzjoni (UE)

Nru 470/2014 – Importazzjonijiet ta’ ħġieġ solari li joriġina miċ-Ċina – it-tielet inċiż tal-Artikolu 2(7)(ċ) tar-Regolament (KE) Nru 1225/2009 – Kunċett ta’ ‘distorsjoni sinjifikattiva tal-ispejjeż ta’ produzzjoni u tas-sitwazzjoni finanzjarja tal-imprizi’ – Sistemi fiskali preferenzjali”

1. Meta fi proċedura antidumping produttur esportatur li joriġina minn pajjiż mhux irregolat minn ekonomija tas-suq li huwa membru tal-Organizzazzjoni Dinjija tal-Kummerċ (il-WTO) jitlob sabiex jibbenefika minn status ta’ kumpannija li topera fil-kundizzjonijiet ta’ ekonomija tas-suq (KES) (iktar ‘il quddiem il-“KES”), liema hija l-portata li għandha tiġi attribwita għall-kundizzjoni li skontha dan għandu juri li s-sitwazzjoni finanzjarja tiegħu ma hijiex suġġetta għal distorsjonijiet sinjifikattivi migrura mis-sistema ekonomika ta’ qabel li ma kinitx tas-suq? B’mod iktar partikolari, kif għandhom jiġu ttrattati mill-Kummissjoni miżuri bħas-sistemi fiskali pprivileġġjati li jagħtu lok distorsjonijiet tas-sitwazzjoni finanzjarja tal-impriza, li madankollu ma humiex speċifikament relatati mal-produzzjoni u mal-bejgħ tal-prodott simili?

2. Din hija, essenzjalment, il-kwistjoni fundamentali li tqum f’dawn il-kawżi magħquda li huma bbażati fuq żewġ appelli li permezz tagħhom, rispettivament, il-Kummissjoni Ewropea u GMB Glasmanufaktur Brandenburg GmbH (iktar ‘il quddiem “GMB”) jitolbu l-annullament tas-sentenza tal-Qorti Ġenerali tal-Unjoni Ewropea tal-24 ta’ Settembru 2019, Xinyi PV Products (Anhui) Holdings vs Il-Kummissjoni, iktar ‘il quddiem is-“sentenza appellata”². Permezz tas-sentenza appellata, mogħtija wara li l-kawża ntbagħtet lura permezz tas-sentenza tal-Qorti tal-Ġustizzja tat-28 ta’ Frar 2018, Il-Kummissjoni vs Xinyi PV Products (Anhui) Holdings (C-301/16 P, EU:C:2018:132, iktar ‘il quddiem is-“sentenza Il-Kummissjoni vs Xinyi”), il-Qorti Ġenerali, mill-ġdid annullat ir-Regolament ta’ Implimentazzjoni tal-Kummissjoni (UE)

¹ Lingwa originali: it-Taljan.

² T-586/14 RENV, EU:T:2019:668.

Nru 470/2014 tat-13 ta' Mejju 2014 li jimponi dazju antidumping u gbir definittiv tad-dazju proviżorju impost fuq importazzjonijiet ta' ħġieġ solari li joriġina fir-Repubblika Popolari taċ-Ċina (iktar 'il quddiem ir-“Regolament kontenzzjuż”)³.

I. Il-qafas regolamentari

3. Meta sehhew il-fatti li taw lok għat-tilwima, id-dispożizzjonijiet li jirregolaw l-adozzjoni ta' miżuri antidumping mill-Unjoni kienu jinsabu fir-Regolament tal-Kunsill (KE) Nru 1225/2009 tat-30 ta' Novembru 2009 dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Komunità Ewropea⁴ (iktar 'il quddiem ir-“Regolament bażiku”).

4. L-Artikolu 2(7) tar-Regolament bażiku, intitolat “Tistabbilixxi dumping” kien jippreskrivi li ġej:

- “a) Fil-każ ta' l-importazzjonijiet minn pajjiżi li ma għandhomx l-ekonomija tas-suq [...], il-valur normali għandu jiġi stabbilit fuq il-bażi tal-prezz jew tal-valur maħdum f'pajjiż terz b'ekonomija tas-suq, jew il-prezz minn dan il-pajjiż terz għall-pajjiżi l-oħra, inkluża l-Komunità, jew fejn dawn ma jkunux possibbli, fuq kull bażi oħra raġjonevoli, inkluż il-prezz attwalment imħallas jew li jrid jithallas fil-Komunità għal prodott simili, aġġustat kif xieraq jekk meħtieġ għalbiex jinkludi margni ta' profitt raġjonevoli. [...]
- b) Fl-investigazzjonijiet ta' kontra d-dumping dwar importazzjonijiet ir-Repubblika tal-Poplu taċ-Ċina [...] u kull pajjiż li ma jhaddanx l-ekonomija tas-suq li hu membru tal-WTO fid-data tal-bidu tal-investigazzjoni, il-valur normali jkun stabbilit skond kif hemm fil-paragrafi 1 sa 6, jekk ikun jidher, fuq il-bażi ta' talbiet li jkunu sostanzjati b'mod xieraq minn wiehed jew aktar produttori li jkunu qed jiġu investigati u skond il-kriterji u proċeduri stabbiliti fis-sotto-paragrafu (ċ), li l-kondizzjonijiet ta' l-ekonomija tas-suq jipprevalu għal dan il-produttur jew produttori għar-rigward tal-manifattura u l-bejgħ tal-prodott simili konċernat. Meta dan ma jkunx il-każ, ir-regoli li jinsabu fis-sotto-paragrafu (a) għandhom japplikaw.
- ċ) Pretensjoni skond is-subparagrafu (b) [i]rid [...] [i]kun fiha biżżejjed evidenza illi l-produttur jopera skond il-kondizzjonijiet ta' l-ekonomija tas-suq, jiġifieri jekk
 - id-deċiżjonijiet tad-ditti rigward il-prezzijiet, l-infiq u inputs oħra, li jinkludu per eżempju l-materja prima, l-ispejjeż fuq it-teknoloġija u tax-xogħol, il-produzzjoni, il-bejgħ u l-investimenti, isiru bi twegiba għas-sinjali tas-suq filwaqt li jirriflettu l-provvista u d-domanda, u mingħajr interferenza sinifikanti mill-Istat f'dan ir-rigward, u n-nefġiet fuq inputs maġġuri jirriflettu sostanzjalment il-valuri tas-suq,
 - id-ditti jkollhom sett ċar ta' reġistrazzjonijiet bażiċi tal-kontabilità li jiġu verifikati indipendentement skond l-istandards internazzjonali tal-kontabilità u jiġu applikati għall-għanijiet kollha,

³ ĠU 2014, L 142, p. 1.

⁴ ĠU 2009, L 343, p. 51, u rettifiki fil-ĠU 2010, L 7, p. 22, fil-ĠU 2011, L 293, p. 39 u fil-ĠU 2016, L 44, p. 20, dan ir-regolament ġie mħassar bir-Regolament (UE) 2016/1036 tal-Parlament Ewropew u tal-Kunsill tat-8 ta' Ġunju 2016 dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Unjoni Ewropea (ĠU 2016, L 176, p. 21).

- l-ispejjeż tal-produzzjoni u s-sitwazzjoni finanzjarja tad-ditti mhumie x soġġetti għal distorsjoni sinjifikanti miġrur mis-sistema ekonomika ta' qabel li ma kienitx tas-suq, b'mod partikolari fejn għandhom x'jaqsmu l-iżvalutar tal-beni, qtuġh iehor mill-kontijiet, in-negożju bl-iskambju ta' l-oġġetti u l-ħlas permezz ta' kumpens għad-djun,
- id-ditti interessati huma bla ħsara għall-falliment u għal-liġijiet tal-proprjetà li jiggarrantixxu ċ-ċertezza u l-istabilità legali għall-operazzjoni tad-ditti, u
- il-konversjonijiet tar-rati tal-kambju jitwettqu bir-rata tas-suq. [...]"

II. Il-fatti u r-Regolament kontenżjuż

5. Il-fatti jinsabu esposti fil-punti 1 sa 14 tas-sentenza appellata, li għalihom nagħmel riferiment għal iktar dettalji. Għall-finijiet ta' din il-proċedura, sejjer nillimita ruhi li nfakkar li, fit-28 ta' Frar 2013, il-Kummissjoni bdiet proċedura antidumping dwar l-importazzjonijiet ta' ċerti prodotti ta' ħġieġ solari li joriġinaw mir-Repubblika Popolari taċ-Ċina.

6. Fil-21 ta' Mejju 2013 Xinyi PV Products (Anhui) Holdings Ltd (iktar 'il quddiem "Xinyi"), – kumpannija stabbilita fiċ-Ċina li tipproduċi u tesporta l-ħġieġ solari lejn l-Unjoni – ipprezentat lill-Kummissjoni talba sabiex tikseb il-KES, skont l-Artikolu 2(7)(b) tar-Regolament bażiku, sabiex il-valur normali jiġi ddeterminat, f'dak li jirrigwardaha, konformement mal-Artikolu 2(1) sa (6) ta' dan ir-regolament u mhux skont il-metodu msejjaħ "tal-pajjiż simili", imsemmi mir-regoli li jinsabu fl-Artikolu 2(7)(a) tal-imsemmi regolament.

7. Permezz ta' ittri tat-22 ta' Awwissu 2013 u tat-13 ta' Settembru 2013, il-Kummissjoni informat lil Xinyi li, minkejja l-osservazzjonijiet pprezentati minnha, hija ma laqgħetx din it-talba, peress li kkunsidrat li din ma ssodisfatx il-kriterju previst fit-tielet inċiż tal-Artikolu 2(7)(ċ) tar-Regolament bażiku.

8. Mill-proċess jirrizulta li l-Kummissjoni ċaħdet it-talba ta' Xinyi peress li kkunsidrat li din ma rnexxilhiex turi li l-ispejjeż ta' produzzjoni u s-sitwazzjoni finanzjarja tagħha ma kinux is-suġġett ta' distorsjonijiet sinjifikattivi miġrura mis-sistema ekonomika ta' qabel li ma kinitx tas-suq skont it-tielet inċiż tal-Artikolu 2(7)(ċ) tar-Regolament bażiku. B'mod iktar speċifiku, skont il-Kummissjoni, Xinyi bbenefikat minn diversi vantaġġi fiskali fir-rigward tat-taxxa fuq id-dħul tagħha. Minn naħa, hija kienet ibbenefikat mill-programm "2 Free 3 Half" li jippermetti lill-kumpanniji b'kapital barrani jibbenefikaw minn eżenzjoni fiskali totali (0 %) matul sentejn u, matul it-tliet snin sussegwenti, minn rata ta' tassazzjoni ta' 12.5 %, minflok ir-rata normali ta' tassazzjoni ta' 25 %. Min-naħa l-oħra, hija bbenefikat mis-sistema fiskali tal-impriżi ta' teknoloġija għolja, li skontha l-kumpannija hija suġġetta għal rata ta' tassazzjoni mnaqqsa ta' 15 % minflok 25 %.

9. Fit-13 ta' Mejju 2014, il-Kummissjoni adottat ir-Regolament kontenżjuż, li permezz tiegħu kkonfermat li t-talbiet għall-ġħoti tal-KES, u b'mod partikolari dik imressqa minn Xinyi, kellhom jiġu miċħuda u imponiet dazju antidumping definittiv ta' 36.1 % fuq l-importazzjonijiet ta' ċerti prodotti ta' ħġieġ solari mmanifatturati minn Xinyi. Fil-premessa 33 tar-Regolament kontenżjuż, il-Kummissjoni b'mod partikolari ċaħdet l-argument li permezz tiegħu Xinyi sostniet li l-vantaġġi li jirrizultaw minn sistemi fiskali preferenzjali u mis-sussidji ma kinux jirrappreżentaw parti sinjifikattiva mid-dħul tagħha. F'din il-premessa l-Kummissjoni kkunsidrat speċifikament li "dan l-argument, flimkien ma' argumenti oħrajn, kien diġà ġie indirizzat fl-ittra tal-Kummissjoni

għall-esportatur, bid-data tat-13 ta' Settembru 2013, li fiha l-Kummissjoni nnotifikat lill-parti fir-rigward tad-determinazzjoni [tal-għoti tal-KES]. B'mod partikolari, gie enfasizzat li minhabba n-natura ta' dan il-vantaġġ, il-benefiċċju assolut irċevut matul il-[perijodu tal-investigazzjoni] huwa irrelevanti għall-evalwazzjoni ta' jekk id-distorsjoni hijiex 'sinifikanti'".

III. Il-proċeduri quddiem il-Qorti Ġenerali u quddiem il-Qorti tal-Ġustizzja u s-sentenza appellata

10. Permezz ta' rikors promotur ipprezentat fir-Registru tal-Qorti Ġenerali fis-7 ta' Awwissu 2014, Xinyi talbet l-annullament tar-regolament kontenzjuż, billi invokat erba' motivi insostenn tar-rikors tagħha. Fl-ewwel motiv, li kien maqsum f'żewġ partijiet, Xinyi sostniet ksur tat-tielet inċiż tal-Artikolu 2(7)(ċ) tar-Regolament bażiku.

11. Permezz tas-sentenza tas-16 ta' Marzu 2016⁵, il-Qorti Ġenerali laqgħet l-ewwel parti tal-ewwel motiv li fih Xinyi sostniet li l-Kummissjoni kienet wettqet żball manifest ta' evalwazzjoni billi kkunsidrat li l-vantaġġi fiskali li minnhom ibbenefikat kienu jikkostitwixxu distorsjonijiet "miġrur[a] mis-sistema ekonomika ta' qabel li ma kienitx tas-suq" skont it-tielet inċiż tal-Artikolu 2(7)(ċ) tar-Regolament bażiku.

12. Wara appell minn din is-sentenza li gie mressaq mill-Kummissjoni, il-Qorti tal-Ġustizzja, permezz tas-sentenza Il-Kummissjoni vs Xinyi, annullat l-imsemmija sentenza billi ddeċidiet li l-Qorti Ġenerali wettqet diversi żbalji ta' liġi fl-interpretazzjoni tal-kundizzjoni relatata mal-eżistenza ta' distorsjoni "miġrura mis-sistema ekonomika ta' qabel li ma kinitx tas-suq". Il-Qorti tal-Ġustizzja għalhekk bagħtet lura l-kawża quddiem il-Qorti Ġenerali u rrizervat l-ispejjeż.

13. Wara li l-kawża ntbagħtet lura permezz tas-sentenza Il-Kummissjoni vs Xinyi, il-Qorti Ġenerali kompliet il-proċedura u fl-24 ta' Settembru 2019 tat is-sentenza appellata.

IV. Is-sentenza appellata

14. Fis-sentenza appellata l-Qorti Ġenerali eżaminat it-tieni parti tal-ewwel motiv, li permezz tagħha Xinyi sostniet li l-Kummissjoni kkunsidrat b'mod żbaljat li d-distorsjonijiet miġrura mis-sistemi ekonomiċi preferenzjali inkwistjoni kienu sinjifikattivi fir-rigward tal-ispejjeż ta' produzzjoni u s-sitwazzjoni finanzjarja tagħha, skont it-tielet inċiż tal-Artikolu 2(7)(ċ) tar-Regolament bażiku.

15. Wara li fakkret il-prinċipji ġurisprudenzjali dwar il-funzjonament tal-Artikolu 2(7) tar-Regolament bażiku, il-Qorti Ġenerali, fl-ewwel lok, fil-punti 55 sa 61 tas-sentenza appellata, interpretat id-dispożizzjoni fit-tielet inċiż tal-Artikolu 2(7)(ċ) ta' dan ir-regolament.

16. Hija fakkret li mill-Artikolu 2(7)(b) tal-istess regolament jirrizulta li l-kriterji li fid-dawl tagħhom għandha tiġi eżaminata l-fondatezza ta' talba għall-għoti tal-KES, inklużi għalhekk il-kriterji previsti mit-tielet inċiż tal-ittra ċ) ta' din id-dispożizzjoni, jikkonsistu f'li jsir magħruf jekk il-kundizzjonijiet ta' ekonomija tas-suq jipprevalixxux "għar-rigward tal-manifattura u l-bejgħ tal-prodott simili kkonċernat" u jesprimu r-rieda tal-legiżlatur tal-Unjoni li jiġi vverifikat li

⁵ Sentenza tas-16 ta' Marzu 2016, Xinyi PV Products (Anhui) Holdings vs Il-Kummissjoni (T-586/14, EU:T:2016:154).

l-produttur esportatur li jressaq din it-talba jopera, fir-rigward tal-produzzjoni u tal-bejgħ tal-prodott simili kkonċernat, b'mod konformi mal-prinċipji li jippermettu kalkolu tal-valur normali.

17. Il-Qorti Ġenerali indikat li, f'dan il-kuntest, id-dispożizzjoni fit-tielet inċiż tal-Artikolu 2(7)(ċ) tar-Regolament bażiku tagħmel riferiment għall-ispejjeż ta' produzzjoni u għas-sitwazzjoni finanzjarja tal-impriża fid-dawl tal-parametri marbuta direttament mal-metodi ta' kalkolu tal-valur normali indikati fl-Artikolu 2(1) sa (6) tar-Regolament bażiku, jiġifieri, l-iżvalutar tal-beni, il-qtugħ iehor mill-kontijiet, in-negozju bl-iskambju tal-oġġetti u l-hlas permezz ta' kumpens għad-djun. Il-Qorti Ġenerali kkunsidrat li, minkejja li dan l-elenku huwa indikattiv, kif muri bl-użu tal-avverbju “b'mod partikolari”⁶, l-użu ta' dan it-terminu ma jippermettix li l-Kummissjoni tiċhad talba għall-ammissjoni għall-benefiċċju tal-KES abbażi ta' ċirkustanzi li, anki jekk jiġu relatati mas-sitwazzjoni finanzjarja tal-impriża fis-sens wiesa', ma jimplikawx awtomatikament distorsjoni “sinjifikattiva” ta' fattur jew ta' diversi fatturi li jiddeterminaw l-elementi relatati mal-manifattura u mal-bejgħ tal-prodott simili kkonċernat. Fil-baži ta' din il-kunsiderazzjoni l-Qorti Ġenerali għamlet riferiment b'analogija, għas-sentenza tad-19 ta' Lulju 2012, Il-Kunsill vs Zhejiang Xinan Chemical Industrial Group (C-337/09 P, EU:C:2012:471; iktar 'il quddiem is-sentenza “Il-Kunsill vs Zhejiang Xinan”).

18. Il-Qorti Ġenerali minn dan iddeduċiet li, fil-każ ta' miżuri li jirrigwardaw is-sitwazzjoni finanzjarja tal-impriża b'mod ġenerali, hija l-Kummissjoni li għandha tevalwa, fid-dawl tal-elementi prodotti matul il-proċedura amministrattiva, jekk dawn il-miżuri humiex effettivament fil-baži ta' distorsjoni sinjifikattiva ta' din is-sitwazzjoni fir-rigward tal-produzzjoni jew il-bejgħ tal-prodott simili. Fil-fatt skont il-Qorti Ġenerali, minn naħa, it-tielet inċiż tal-Artikolu 2(7)(ċ) tar-Regolament bażiku jagħmel riferiment għal distorsjonijiet effettivi u mhux biss potenzjali tal-ispejjeż ta' produzzjoni u tas-sitwazzjoni finanzjarja. Min-naħa l-oħra, in-natura “sinjifikattiva” tad-distorsjoni inkwistjoni għandha tiġi evalwata b'riferiment għall-għan ta' din id-dispożizzjoni, li hija intiża li tiżgura li ma ssehhx distorsjoni tal-elementi relatati mal-ispejjeż ta' produzzjoni u mas-sitwazzjoni finanzjarja tal-impriża tant li l-eventwali applikazzjoni tal-Artikolu 2(1) sa (6) tar-Regolament bażiku tkun tagħti lok għal riżultati artifiċjali, li jikkontestaw l-għanijiet ta' investigazzjoni antidumping.

19. Fuq il-baži ta' din l-interpretazzjoni, il-Qorti Ġenerali, fit-tieni lok, fil-punti minn 62 sa 73 tas-sentenza appellata, applikat id-dispożizzjoni inkwistjoni għal din il-kawża. Il-Qorti Ġenerali, b'mod partikolari, ikkunsidrat li, b'riferiment, fl-ittri tat-22 ta' Awwissu 2013 u tat-13 ta' Settembru 2013 għall-“impatt ġenerali” tal-miżura inkwistjoni, li jikkonsisti fil-possibbiltà li “tattira kapital b'rati mnaqqsa”, sabiex tibbaża ċ-ċaħda tat-talba għall-għoti tal-KES ta' Xinyi, il-Kummissjoni adottat motivi relatati mas-sitwazzjoni finanzjarja tal-impriża minn perspettiva eminentement astratta, mingħajr rabta mal-elementi relatati mal-manifattura u mal-bejgħ tal-prodott simili kkonċernat. Skont il-Qorti Ġenerali, minn naħa, sistema ta' taxxa fuq il-kumpanniji li tikkonċerna t-trattament fiskali tal-profitti magħmula matul sena finanzjarja partikolari la għandha bħala għan u lanqas bħala effett li tinfluwenza l-ammont jew ir-rata stess ta' dawn il-profitti, jew elementi oħra, bħala komponenti tal-valur normali li l-Kummissjoni għandha tikkalkola b'mod konformi mal-Artikolu 2(1) sa (6) tar-Regolament bażiku. Min-naħa

⁶ “In particular”, fil-verżjoni Ingliża, “notamment” fil-verżjoni Franciża, “insbesondere” fil-verżjoni Germaniża, “particularmente” fil-verżjoni Spanjola, “nomeadamente” fil-verżjoni Portugiża u “in het bijzonder” fil-verżjoni Olandiża. Jidher li hemm imprecizzjoni fit-traduzzjoni Taljana tad-dispożizzjoni inkwistjoni, peress li, f'din il-verżjoni t-terminu “anche” jagħmel riferiment biss għall-ewwel parametru previst mid-dispożizzjoni inkwistjoni jiġifieri “l-iżvalutar tal-beni” filwaqt li fil-verżjonijiet lingwistiċi l-oħra t-termini msemmija huma mqiegħda qabel l-elenku tad-diversi parametri hemm imsemmija u jispeċifikaw għalhekk mingħajr ebda dubju n-natura sempliciement indikativa ta' dan l-elenku. Din in-natura indikattiva madankollu ma hija kkontestata bl-ebda mod.

l-oħra, is-sempliċi possibbiltà li skema ta' tassazzjoni preferenzjali tattira investituri lejn il-kapital ta' impriża ma hijiex biżżejjed sabiex jiġi kkunsidrat li s-sitwazzjoni finanzjarja tagħha hija effettivament suġġetta għal distorsjoni sinjifikattiva.

20. Il-Qorti Ġenerali mbagħad iddeċidiet li d-dhul mill-bejgħ ta' impriża huwa indikatur rilevanti tas-saħħa ekonomika u finanzjarja tagħha, li minnu hija tagħmel il-profitti tagħha u li, għalhekk, billi indikat li d-distorsjonijiet inkwistjoni kienu jirrappreżentaw 1.14 % tad-dhul mill-bejgħ tagħha, Xinyi tabilhaqq ippreżentat element li, bħala prinċipju, huwa affidabbli u rilevanti dwar l-impatt ġenerali tal-miżura fiskali eżaminata fuq is-sitwazzjoni finanzjarja tagħha. F'dawn iċ-ċirkustanzi, skont il-Qorti Ġenerali, hija l-Kummissjoni, tal-inqas, li għandha tispjega r-rabta bejn l-għażla ta' investiment fil-kapital tar-rikorrenti, jekk ikun il-każ abbażi ta' skema ta' tassazzjoni vantaġġjuża, minn naħa, u d-distorsjoni tas-sitwazzjoni finanzjarja tagħha, min-naħa l-oħra, mhux b'mod ġenerali u teoretiku, iżda fid-dawl tal-għan imfittex mit-tielet inċiż tal-Artikolu 2(7)(ċ) tar-Regolament bażiku.

21. Fuq il-bażi ta' dawn il-kunsiderazzjonijiet il-Qorti Ġenerali kkonkludiet li l-motivi li fuqhom ibbażat ruħha l-Kummissjoni sabiex tiċhad it-talba tar-rikorrenti għall-għoti tal-KES kienu vvizzjati bi żball manifest ta' evalwazzjoni u għalhekk laqgħet it-tieni parti tal-ewwel motiv u annullat ir-regolament appellat.

V. It-talbiet tal-partijiet

22. Permezz tal-appelli tagħhom⁷, kemm il-Kummissjoni kif ukoll GMB jitolbu li l-Qorti tal-Ġustizzja jogħgobha tannulla s-sentenza appellata; tiċhad, bħala infondata, it-tieni parti tal-ewwel motiv tar-rikors fl-ewwel istanza; tibgħat il-kawża lura quddiem il-Qorti Ġenerali sabiex tkun tista' tiddeċiedi fuq il-motivi l-oħra tar-rikors fl-ewwel istanza u tirriżerva l-ispejjeż ta' din il-proċedura u tal-istanzi preċedenti tal-qorti relatati magħha.

23. Fiz-żewġ kawżi Xinyi titlob li l-Qorti tal-Ġustizzja jogħgobha tiċhad l-appelli u tikkundanna lill-Kummissjoni u lil GMB għall-ispejjeż.

VI. Analizi tal-appelli

24. Insostenn tal-appelli tagħhom, il-Kummissjoni u GMB jinvokaw individwalment tliet aggravji, li jaqblu f'diversi punti. Fl-ewwel aggravji tagħhom, il-Kummissjoni u GMB jikkritikaw l-interpretazzjoni magħmula mill-Qorti Ġenerali tat-tielet inċiż tal-Artikolu 2(7)(ċ) tar-Regolament bażiku. Fit-tieni aggravji tagħhom, il-Kummissjoni u GMB isostnu żbalji ta' liġi fl-applikazzjoni ta' din id-dispożizzjoni għal din il-kawża, filwaqt li fit-tielet aggravji tagħhom, dawn jinvokaw irregolaritajiet proċedurali.

⁷ Permezz ta' deċiżjoni tal-President tal-Qorti tal-Ġustizzja tal-11 ta' Marzu 2020, il-Kawżi C-884/19 P u C-888/19 P ġew magħquda għall-finijiet tal-proċedura orali u tas-sentenza.

A. Fuq l-aggravji relatati ma' żbalji ta' liġi fl-interpretazzjoni tat-tielet inċiż tal-Artikolu 2(7)(ċ) tar-Regolament bażiku

1. L-argumenti tal-partijiet

25. Permezz tal-ewwel aggravji tagħhom, intizi sabiex jikkontestaw il-punti minn 55 sa 61 tas-sentenza appellata, il-Kummissjoni u GMB, jikkritikaw l-interpretazzjoni magħmula mill-Qorti Ġenerali tad-dispożizzjonijiet tat-tielet inċiż tal-Artikolu 2(7)(ċ) tar-Regolament bażiku⁸. Huma jsostnu, essenzjalment, li l-Qorti Ġenerali kkunsidrat b'mod żbaljat li dawn id-dispożizzjonijiet jippreżupponu li talba għall-għoti tal-KES tista' tiġi miċhuda biss fejn l-applikazzjoni tal-Artikolu 2(1) sa (6) tar-Regolament bażiku tista' tagħti lok għal riżultati artifiċjali, li fi kliem ieħor ifisser li l-Kummissjoni hija marbuta turi l-effett preċiż tad-distorsjoni kkonstatata fuq il-prezzijiet u l-ispejjeż tal-produttur esportatur inkwistjoni relattivament għas-sitwazzjoni finanzjarja tiegħu.

26. Fl-ewwel lok, il-Kummissjoni ssostni li d-dispożizzjonijiet tal-Artikolu 2(1) sa (6) tar-Regolament bażiku huma irrilevanti għall-interpretazzjoni tat-tielet inċiż tal-Artikolu 2(7)(b) u (ċ) tal-istess regolament. Mill-ġurisprudenza jirriżulta li l-Artikolu 2(7) tar-Regolament bażiku jirrifletti approċċ li jappartjeni għall-ordinament ġuridiku tal-Unjoni, b'mod li ma huwiex possibbli li tiġi stabbilita rabta bejn ir-regoli inklużi f'din id-dispożizzjoni u l-Artikolu 2 tal-“Ftehim antidumping” tal-WTO⁹ li gie traspost, fl-ordinament ġuridiku tal-Unjoni, fl-Artikolu 2(1) sa (6) tar-Regolament bażiku. Huwa biss minhabba l-kriterju fl-ewwel parti tal-ewwel inċiż tal-Artikolu 2(7)(ċ) tar-Regolament bażiku li l-leġislatur tal-Unjoni talab li jintwera effett konkret fuq il-prezzijiet u fuq l-ispejjeż, jiġifieri fuq l-elementi rilevanti għall-għan tal-analiżi skont l-Artikolu 2(1) sa (6) tar-Regolament bażiku.

27. Fit-tieni lok, il-Kummissjoni u GMB jikkunsidraw li r-rabta magħmula mill-Qorti Ġenerali bejn it-tielet inċiż tal-Artikolu 2(7)(ċ) tar-Regolament bażiku u l-elementi li għandhom jiġu kkunsidrati fil-kalkolu skont l-Artikolu 2(1) sa (6) tal-istess regolament hija żbaljata. Minn naħa, din ir-regola ma tispeċifika ebda obbligu li d-distorsjonijiet ikkonstatati fir-rigward tas-sitwazzjoni finanzjarja tal-produttur esportatur inkwistjoni jintrabtu ma' xi element relatat mal-produzzjoni jew mal-bejgħ tal-prodott simili inkwistjoni. Min-naħa l-oħra, l-elenku indikat fl-imsemmi tielet inċiż għandu natura sempliciment indikattiva u tlieta mill-erba' fatturi msemmija f'din id-dispożizzjoni lanqas biss huma msemmija fil-punti (1) sa (6) tal-Artikolu 2 tar-Regolament bażiku.

28. Fit-tielet lok, il-Kummissjoni u GMB isostnu li l-konkluzjonijiet tal-Qorti tal-Ġustizzja fis-sentenza *Il-Kunsill vs Zhejiang Xinan* dwar id-dispożizzjoni fit-tielet inċiż tal-Artikolu 2(7)(ċ) tar-Regolament bażiku, li fuqhom ibbażat ruhha l-Qorti Ġenerali, ma humiex applikabbli għad-dispożizzjoni fit-tielet inċiż.

29. Fir-raba' lok, il-Kummissjoni u GMB isostnu li l-interpretazzjoni tat-tielet inċiż tal-Artikolu 2(7)(ċ) tar-Regolament bażiku adottata mill-Qorti Ġenerali cċaħhad it-terminu “sitwazzjoni finanzjarja” mit-tifsira vera tiegħu u għalhekk minn effett utli. Din l-interpretazzjoni tirrikonoxxi l-eżistenza ta' distorsjoni fis-sitwazzjoni finanzjarja biss jekk il-Kummissjoni tipprova

⁸ Il-Kummissjoni tinwoka ksur anki tal-Artikolu 2(7)(b) tar-Regolament bażiku. L-ewwel aggravju pprezentat minn GMB huwa intiz biss kontra l-punti 59, 60, 61 u 68 tas-sentenza appellata.

⁹ Ftehim dwar l-implimentazzjoni ta' l-artikolu VI tal-ftehim ġenerali dwar it-tariffi u l-kummerċ 1994 (ĠU 1994, L 336, p. 103)

li, fl-istess hin, din id-distorsjoni qiegħda tbiddel anki l-ispejjeż tal-produzzjoni. Dan huwa kuntrarju għall-intenzjoni tal-legiżlatur li jipprevedi żewġ alternattivi fid-dispożizzjoni inkwistjoni.

30. Fil-ħames lok, il-Kummissjoni ssostni li l-fatt li r-rabta maħluqa mill-Qorti Ġenerali bejn l-Artikolu 2(1) sa (6) u l-Artikolu 2(7) tar-Regolament bażiku hija żbaljata huwa kkonfermat ukoll, minn perspettiva sistematika, miċ-ċirkustanza li ż-żewġ inċiżi finali tal-Artikolu 2(7)(ċ) għandhom natura makro-ekonomika u ma għandhom ebda rabta mal-imsemmija paragrafi (1) sa (6). GMB issostni li l-istruttura stess tad-dispożizzjonijiet tal-Artikolu 2(7)(b) u (ċ) tar-Regolament bażiku tindika li ma hemmx bżonn ta' eżami intiż li jikkonstata rabta bejn is-sitwazzjoni finanzjarja u l-produzzjoni u l-bejgħ tal-prodott simili inkwistjoni. Din l-istruttura tkun tindika li s-sitwazzjoni finanzjarja hija diġà kkunsidrata fir-Regolament bażiku bħala fattur li għandu impatt fuq il-produzzjoni u fuq il-bejgħ tal-prodott simili.

31. Fit-tieni parti tal-ewwel aggravju tagħha GMB issostni li l-Qorti Ġenerali interpretat b'mod żbaljat it-tielet inċiż tal-Artikolu 2(7)(ċ) tar-Regolament bażiku fil-punti 68, 69 u 72 tas-sentenza appellata, billi qalbet l-oneru tal-prova mill-produttur esportatur li jitlob sabiex jibbenefika mil-KES għal fuq il-Kummissjoni. Madankollu, mill-Artikolu 2(7)(b) ta' dan ir-regolament u mill-ġurisprudenza jirriżulta b'mod inekwivoku li huwa dan tal-ewwel li għandu jipprova li l-kundizzjonijiet tal-ekonomija tas-suq japplikaw fir-rigward tal-produzzjoni u tal-bejgħ tal-prodott simili.

32. Xinyi tikkontesta l-argumenti mqajma mill-Kummissjoni u minn GMB u tikkunsidra li l-interpretazzjoni magħmula mill-Qorti Ġenerali tat-tielet inċiż tal-Artikolu 2(7)(ċ) tar-Regolament bażiku hija preċiża, skont ir-rieda tal-legiżlatur tal-Unjoni u l-ġurisprudenza tal-Qorti tal-Ġustizzja.

33. Fl-ewwel lok, l-argument tal-Kummissjoni li skontu t-termini “għar-rigward tal-manifattura u l-bejgħ tal-prodott simili konċernat” fl-Artikolu 2(7)(b) tar-Regolament bażiku jagħmlu riferiment biss għall-ewwel parti tal-ewwel inċiż tal-Artikolu 2(7)(ċ) ta' dan ir-regolament huwa inkompatibbli mal-formulazzjoni stess tat-tielet inċiż tal-Artikolu 2(7)(ċ) ta' dan ir-regolament li minnu jirriżulta li anki l-kriterju tal-ġhoti tal-KES hemm previst jikkonċerna l-ispejjeż tal-produzzjoni tal-prodott simili. Barra minn hekk, il-Kummissjoni naqset milli tispjega x'inhu l-ghan tal-erba' kriterji l-oħra għall-ġhoti tal-KES, jekk mhux dak li jiġi permess l-użu tal-ispejjeż u tal-prezzijiet tal-bejgħ interni fiċ-Ċina matul il-perijodu tal-investigazzjoni, fil-każ li dawn l-ispejjeż u l-prezzijiet ta' bejgħ ikunu xierqa sabiex jiġi kkalkolat il-valur normali. Il-Kummissjoni twettaq interpretazzjoni ta' dawn il-kriterji l-oħra mingħajr rabta mal-ghan tal-Artikolu 2(7)(b) u (ċ) tar-Regolament bażiku.

34. Fit-tieni lok, Xinyi ssostni li l-Qorti Ġenerali setgħet tapplika korrettament b'mod analogiku s-sentenza Il-Kunsill vs Zhejiang Xinan. Fil-fatt, f'dik il-kawża, l-istess bħal fil-kawża preżenti, l-istituzzjonijiet tal-Unjoni rrifjutaw li jeżaminaw il-provi prodotti insostenn ta' talba għall-ġhoti tal-KES sabiex jiġġustifikaw iċ-ċaħda b'mod awtomatiku. Il-Qorti Ġenerali ma ppruvatx tittrasponi fl-analiżi tat-tielet kriterju ta' ġhoti tal-KES kunsiderazzjonijiet espressi mill-Qorti tal-Ġustizzja fir-rigward tal-ewwel kriterju ta' ġhoti tal-KES, iżda llimitat ruhha li tistabbilixxi parallelizmu bejn żewġ sitwazzjonijiet simili. Barra minn hekk, bħal fil-kuntest tal-applikazzjoni tat-tielet inċiż tal-Artikolu 2(7)(1) tar-Regolament bażiku l-Kummissjoni dejjem għandha, anki fl-analiżi tal-kundizzjoni fit-tielet inċiż ta' din id-dispożizzjoni, tevalwa l-effett tad-distorsjoni fuq il-prezzijiet jew fuq l-ispejjeż tal-produttur, u ma tistax tikkuntenta ruhha b'evalwazzjoni astratta. Is-sentenzi l-oħra ċċitati mill-Kummissjoni insostenn tat-teżi tagħha ma humiex determinanti.

35. Fit-tielet lok, fir-rigward tal-argument tal-Kummissjoni relatat mal-effett utli tat-termini “sitwazzjoni finanzjarja”, Xinyi ssostni li, jekk distorsjoni sinjifikattiva tas-sitwazzjoni finanzjarja ta’ kumpannija teffettwa l-prezzijiet tagħha minflok l-ispejjeż tagħha, l-interpretazzjoni mogħtija mill-Qorti Ġenerali ma ċaħħadx lil dawn it-termini mill-effett utli tagħhom.

36. Fir-raba’ lok, Xinyi tiċhad ukoll l-interpretazzjoni sistematika b’riferiment għar-raba’ u għall-hames inċiż tal-Artikolu 2(7)(ċ) tar-Regolament bażiku. Skont Xinyi, minn naħa, huwa evidenti li l-fatt, rilevanti fil-kuntest tar-raba’ inċiż, li kumpannija ma tiġix sugġetta għal proċedura ta’ falliment jgħodq distorsjoni tal-ispejjeż u tal-prezzijiet tagħha. Min-naħa l-oħra, bl-istess mod, id-dhul eventwali, rilevanti fil-kuntest tal-hames inċiż, ta’ rati ta’ kambju iktar vantaġġużi mir-rati tas-suq fil-mument tax-xiri jew tal-bejgħ ta’ munita barranija jkollu riperkussjonijiet, rispettivament, fuq l-ispejjeż u fuq il-prezzijiet tal-kumpannija.

2. Evalwazzjoni

a) Osservazzjonijiet preliminari

37. Fil-kuntest tal-ewwel aggravji tagħhom il-Kummissjoni u GMB jikkontestaw l-interpretazzjoni magħmula mill-Qorti Ġenerali fis-sentenza appellata tad-dispożizzjoni fit-tielet inċiż tal-Artikolu 2(7)(ċ) tar-Regolament bażiku.

38. F’dan ir-rigward, għandu jitfakkar, preliminarjament, li, permezz tal-Artikolu 2(7) tar-Regolament bażiku, il-legiżlatur tal-Unjoni ried jadotta sistema speċjali li tistabbilixxi regoli fid-dettall dwar il-kalkolu tal-valur normali fir-rigward ta’ importazzjonijiet minn pajjiżi li ma għandhomx ekonomija tas-suq¹⁰.

39. Skont l-Artikolu 2(7)(a) tar-Regolament bażiku, fil-każ ta’ importazzjonijiet li ġejjin minn pajjiż li ma għandux ekonomija tas-suq, b’deroga mir-regoli stabbiliti fil-paragrafi 2(1) sa (6) tal-istess artikolu, il-valur normali huwa, bħala prinċipju, iddeterminat abbażi tal-prezz jew tal-valur maħdum f’pajjiż terz li għandu ekonomija tas-suq. Din id-dispożizzjoni hija intiża għaldaqstant li tevita li jittiehdu inkunsiderazzjoni prezzijiet u spejjeż fis-seħh fil-pajjiżi li ma għandhomx ekonomija tas-suq, sa fejn dawn il-parametri ma humiex ir-riżultat normali tal-forzi li jaġixxu fis-suq¹¹.

40. Madankollu, skont l-Artikolu 2(7)(b) tar-Regolament bażiku, fil-każ ta’ investigazzjonijiet antidumping dwar l-importazzjonijiet li ġejjin, b’mod partikolari, miċ-Ċina, il-valur normali huwa ddeterminat konformement mal-paragrafi (1) sa (6) tal-istess artikolu jekk ikun jidher, fuq il-bażi ta’ talbiet li jkunu ssostanzjati b’mod xieraq minn wiehied jew iktar produtturi li jkunu qegħdin jiġu investigati u konformement mal-kriterji u proċeduri stabbiliti fl-Artikolu 2(7)(ċ), li l-kundizzjonijiet ta’ ekonomija tas-suq jipprevalu għal dan il-produttur jew produtturi fir-rigward tal-manifattura u l-bejgħ tal-prodott simili kkonċernat¹².

¹⁰ Sentenza tas-16 ta’ Lulju 2015, Il-Kummissjoni vs Rusal Armenal (C-21/14 P, EU:C:2015:494, punt 47). Għal iktar dettall dwar l-introduzzjoni fir-Regolament bażiku tad-dispożizzjoni fl-Artikolu 2(7), ara l-punti 53 *et seq* tal-konklużjonijiet tal-Avukat Ġenerali Mengozzi fil-kawża Il-Kummissjoni vs Xinyi PV Products (Anhui) Holdings (C-301/16 P, EU:C:2017:938).

¹¹ Sentenzi Il-Kunsill vs Zhejiang Xinan, punt 66 u Il-Kummissjoni vs Xinyi, punt 64.

¹² Sentenzi Il-Kunsill vs Zhejiang Xinan, punt 67 u Il-Kummissjoni vs Xinyi, punt 65. Rigward il-motivazzjonijiet li wasslu għall-introduzzjoni ta’ dawn id-dispożizzjonijiet, b’riferiment speċifiku għar-Repubblika Popolari taċ-Ċina, ara wkoll, rispettivament, il-punti 68 sa 69 u l-punti 75 u 76 ta’ daww is-sentenzi.

41. Huma l-Kummissjoni u l-Kunsill li għandhom jevalwaw jekk l-elementi pprovduti mill-produttur ikkonċernat humiex suffiċjenti sabiex jintwera li l-kriterji stabbiliti fl-imsemmi Artikolu 2(7)(ċ) huma ssodisfatti sabiex dan jingħata l-benefiċċju tal-imsemmi status u hija l-qorti tal-Unjoni li għandha tivverifika jekk din l-evalwazzjoni hijiex ivvizzjata minn żball manifest¹³.

42. Il-Qorti tal-Ġustizzja rrikonoxxiet ukoll li d-dispożizzjonijiet tal-Artikolu 2(7)(b) u (ċ) tar-Regolament bażiku għandhom natura eċċezzjonali u għalhekk għandhom jiġu interpretati restrittivament, xi haġa li madankollu ma tistax tippermetti li l-istituzzjonijiet tal-Unjoni jinterpretawhom u japplikawhom b'mod inkompatibbli mal-kliem u l-għan tagħhom¹⁴.

43. F'din il-kawża, huwa stabbilit li t-talba ta' Xinyi sabiex tibbenefika mill-KES giet miċhuda biss minhabba l-fatt li din il-kumpanija ma wrietx li kienet tissodisfa l-kriterju stabbilit fit-tielet inċiż tal-Artikolu 2(7)(ċ) tar-Regolament bażiku, filwaqt li l-Kummissjoni kkunsidrat li l-erba' kriterji l-oħra ġew kollha ssodisfatti¹⁵.

44. Skont l-imsemmija dispożizzjoni, il-produttur ikkonċernat għandu jipproduċi provi suffiċjenti, ta' natura li jistabbilixxu li l-ispejjeż ta' produzzjoni u s-sitwazzjoni finanzjarja tiegħu ma humiex suġġetti għal distorsjonijiet sinjifikattivi, miġrura mis-sistema ekonomika ta' qabel li ma kinitx tas-suq, b'mod partikolari fejn għandhom x'jaqsmu l-iżvalutar tal-beni, qtugħ iehor mill-kontijiet, in-negozju bl-iskambju tal-oġġetti jew il-ħlas permezz ta' kumpens għad-djun¹⁶.

45. Mill-formulazzjoni ta' din id-dispożizzjoni jirriżulta li din timponi żewġ kundizzjonijiet kumulattivi, relatati, waħda minnhom, mal-eżistenza ta' distorsjoni sinjifikattiva tal-ispejjeż ta' produzzjoni u tas-sitwazzjoni finanzjarja tal-impriza inkwistjoni u, l-oħra, mal-fatt li l-imsemmija distorsjoni jirriżulta li hija miġrura mis-sistema ekonomika ta' qabel li ma kinitx tas-suq¹⁷.

46. Is-sentenza appellata tirrigwarda biss l-ewwel waħda miż-żewġ kundizzjonijiet iċċitati. Id-determinazzjoni tal-portata tat-tieni waħda minn dawn il-kundizzjonijiet diġà kienet, fil-fatt, is-suġġett tal-imsemmija sentenza Il-Kummissjoni vs Xinyi¹⁸, li fiha l-Qorti tal-Ġustizzja ċċarat il-portata tal-kunċett ta' distorsjoni "miġrura mis-sistema ekonomika ta' qabel li ma kinitx tas-suq".

b) Fuq l-interpretazzjoni tal-ewwel kundizzjoni prevista mit-tielet inċiż tal-Artikolu 2(7)(ċ) tar-Regolament bażiku

47. Huwa fil-kuntest deskritt fit-taqsimha preċedenti li jehtieg li jiġu analizzati l-ewwel aggravji sostnuti mill-Kummissjoni u minn GMB, li permezz tagħhom dawn jikkritikaw l-interpretazzjoni magħmula mill-Qorti Ġenerali tal-ewwel parti taż-żewġ kundizzjonijiet kumulattivi previsti mid-dispożizzjoni fit-tielet inċiż tal-Artikolu 2(7)(ċ) tar-Regolament bażiku, imfakkra fil-punt 44 iktar 'il fuq.

¹³ Sentenzi tat-2 ta' Frar 2012, Brosmann Footwear (HK) *et* vs Il-Kunsill (C-249/10 P, EU:C:2012:53, punt 32) u Il-Kunsill vs Zhejiang Xinan, punt 70.

¹⁴ Ara s-sentenza Il-Kunsill vs Zhejiang Xinan, punt 93.

¹⁵ Ara s-sentenza Il-Kummissjoni vs Xinyi, punt 68.

¹⁶ Ara s-sentenza Il-Kummissjoni vs Xinyi, punt 70.

¹⁷ Ara s-sentenza Il-Kummissjoni vs Xinyi, punt 70.

¹⁸ Ara l-punti 13 u 14 iktar 'il fuq.

48. F'dan ir-rigward, fis-sentenza appellata l-Qorti Ġenerali tibda mill-premessa li skontha, peress li l-Artikolu 2(7)(b) tar-Regolament bażiku jipprevedi li, sabiex ikun jista' jingħata l-KES, għandha tintwera l-prevalenza ta' kundizzjonijiet tal-ekonomija tas-suq għall-produttur li jkun qiegħed iressaq din it-talba *"għar-rigward tal-manifattura u l-bejgħ tal-prodott simili konċernat"*, li jfisser li l-kriterji previsti fil-ħames inċiżi tal-ittra (ċ) tal-istess paragrafu, li fid-dawl tagħhom il-Kummissjoni għandha tevalwa t-talbiet għal-KES, għandhom jirrigwardaw il-*"manifattura u l-bejgħ tal-prodott simili konċernat"*¹⁹.

49. Konsegwentement, skont il-Qorti Ġenerali, il-kundizzjoni fit-tielet inċiż, u speċifikament l-eżistenza ta' distorsjonijiet sinjifikattivi tas-sitwazzjoni finanzjarja tal-impriża li titlob li tibbenefika mil-KES, għandha tirrigwarda b'mod speċifiku l-produzzjoni u l-bejgħ tal-prodott simili. Isegwi li fil-każ ta' miżuri li jkollhom effett fuq is-sitwazzjoni finanzjarja tal-impriża b'mod ġenerali – u għalhekk mhux speċifiċi għall-produzzjoni u għall-bejgħ tal-prodott simili – il-Kummissjoni tkun obbligata tevalwa, fid-dawl tal-elementi prodotti matul il-proċedura amministrattiva, jekk dawn il-miżuri jirriżultawx b'mod effettiv f'distorsjoni li tikkonċerna l-produzzjoni u l-bejgħ tal-prodott simili²⁰.

50. Il-Qorti Ġenerali tibbaża, fost affarijiet oħra, din l-interpretazzjoni restrittiva ta' dan il-kriterju fuq *"rabta diretta"* li teżisti, kemm mill-perspettiva letterali, kif ukoll mill-perspettiva tal-ghan, bejn il-kriterju u l-kalkolu tal-valur normali skont l-Artikolu 2(1) sa (6) tar-Regolament bażiku²¹.

51. Jehtieg għalhekk li jiġi vverifikat, fid-dawl tal-argumenti sostnuti mill-Kummissjoni u minn GMB, jekk din l-interpretazzjoni tad-dispożizzjoni inkwistjoni hijiex korretta.

52. F'dan ir-rigward nosserva, preliminarjament, li peress li l-Artikolu 2(7) tar-Regolament bażiku jesprimi ir-rieda tal-legiżlatur tal-Unjoni li jadotta approċċ xjentifiku għall-ordinament tal-Unjoni u mhux li jeżegwixxi obbligi partikolari li jinkludu l-Ftehim antidumping²², huwa biss fid-dawl tad-dritt tal-Unjoni li għandha tiġi interpretata din id-dispożizzjoni.

53. F'dawn iċ-ċirkustanzi, mill-ġurisprudenza stabbilita jirriżulta li hemm lok, għall-interpretazzjoni ta' dispożizzjoni tad-dritt tal-Unjoni, li jittiehdu inkunsiderazzjoni mhux biss it-termini tagħha, iżda wkoll il-kuntest tagħha u l-ghanijiet li għandhom jintlahqu mil-legiżlazzjoni li tagħmel parti minnha²³.

54. Fir-rigward tal-interpretazzjoni letterali tat-tielet inċiż tal-Artikolu 2(7)(ċ) tar-Regolament bażiku jehtieg li qabel xejn jiġi indikat li mit-test stess tad-dispożizzjoni jirriżulta li l-ewwel waħda miż-żewġ kundizzjonijiet kumulattivi, imsemmija fil-punt 45 iktar 'il fuq, tipprevedi żewġ sitwazzjonijiet alternattivi li jistgħu jwasslu għal każda ta' talba għall-ghoti tal-KES: l-eżistenza ta' distorsjoni sinjifikattiva, minn naħa, tal-ispejjeż ta' produzzjoni tal-impriża kkonċernata u, min-naħa l-oħra, tas-sitwazzjoni finanzjarja tagħha.

¹⁹ Ara l-punti 54 u 55 tas-sentenza appellata.

²⁰ Ara l-punti 59 u 60 tas-sentenza appellata, kif ukoll l-applikazzjoni ta' dan il-prinċipju għall-punti 67 *et seq* tal-istess sentenza.

²¹ Ara rispettivament l-ewwel sentenza tal-punt 59 u l-aħhar sentenza tal-punt 61 tas-sentenza appellata.

²² Ara s-sentenza tas-16 ta' Lulju 2015, Il-Kummissjoni vs Rusal Armenal (C-21/14 P, EU:C:2015:494, punti 48 u 50).

²³ Ara, *inter alia*, is-sentenza tat-12 ta' Ottubru 2017, Tigers (C-156/16, EU:C:2017:754, punt 21 u l-ġurisprudenza hemm iċċitata).

55. F'dan ir-rigward, skont ġurisprudenza stabbilita, meta regola tad-dritt tal-Unjoni jista' jkollha iktar minn interpretazzjoni waħda, għandha tingħata prijorità lil dik li għandha n-natura li tissalvagwardja l-effett utli tad-dispożizzjoni²⁴, u dan fit-totalità tagħha. Isegwi li d-dispożizzjoni inkwistjoni għandha tiġi interpretata b'mod li jattribwixxi effett utli għaż-żewġ alternattivi.

56. Minn dak li ġie espost iktar 'il fuq jirriżulta li fir-rigward tal-kunċett ta' "distorsjoni sinjifikattiva tas-sitwazzjoni finanzjarja", bħal dik prevista mid-dispożizzjoni inkwistjoni, għandha tiġi rrikonossuta awtonomija rispettiva, stabbilita fil-kuntest u fid-dawl tal-għan tar-regola. Id-determinazzjoni tagħha għalhekk ma tistax tkun suġġetta għall-ewwel għażla prevista minn din id-dispożizzjoni jiġifieri, l-eżistenza ta' distorsjoni sinjifikattiva tal-ispejjeż ta' produzzjoni. Konsegwentement, il-konstatazzjoni tal-eżistenza ta' distorsjoni sinjifikattiva tas-sitwazzjoni finanzjarja tal-impriza li titlob il-KES miġrura mis-sistema ekonomika ta' qabel li ma kinitx tas-suq, hija biżżejjed, fiha nnifisha, sabiex din it-talba tiġi miċħuda.

57. Dejjem mill-perspettiva letterali, jehtieg li jiġi indikat li t-terminu "sitwazzjoni finanzjarja" ma huwa akkumpanjat minn ebda speċifikazzjoni li b'xi mod tirrestringi l-portata tiegħu. F'dawn iċ-ċirkustanzi, fil-fehma tiegħi, jehtieg għalhekk li dan it-terminu jingħata portata wiesgħa, li tinkludi fil-kamp ta' applikazzjoni tad-dispożizzjoni, fil-limiti indikati iktar fid-dettall fil-punti li ġejja, kwalunkwe fattur li jista' jibdel b'mod sinjifikattiv is-sitwazzjoni finanzjarja tal-impriza, li tingarr mis-sistema ekonomika ta' qabel li ma kinitx tas-suq.

58. Kuntrarjament għal dak ikkunsidrat mill-Qorti Ġenerali fil-punt 59 tas-sentenza appellata nikkunsidra, pjuttost, li mill-formulazzjoni tad-dispożizzjoni inkwistjoni ma tirriżulta ebda rabta diretta bejn l-eżistenza ta' distorsjoni sinjifikattiva tas-sitwazzjoni finanzjarja u l-kalkolu tal-valur normali skont l-Artikolu 2(1) sa (6) tar-Regolament bażiku. B'mod iktar partikolari, l-eżistenza ta' rabta diretta bħal din ma tistax, fil-fehma tiegħi, tiġi dedotta mill-parametri indikati fit-tieni parti tat-tielet inċiż tal-Artikolu 2(7)(ċ) tar-Regolament bażiku. F'dan ir-rigward nindika li ma huwix ikkontestat li n-natura ta' din il-lista hija sempliċiment indikattiva u li, għalhekk, l-elementi hemm indikati huma sempliċiment eżempji ta' fatturi li jistgħu jirriżultaw f'distorsjonijiet li jaqgħu taħt il-kamp ta' applikazzjoni tar-regola. Xejn ma jindika pjuttost li dan l-elenku ta' eżempji huwa intiż li joħloq rabta bejn id-dispożizzjoni fit-tielet inċiż tal-Artikolu 2(7)(ċ) tar-Regolament bażiku u l-kalkolu tal-valur normali skont il-paragrafi (1) sa (6) tal-istess artikolu.

59. L-assenza ta' rabta diretta bejn l-analiżi li għandha titwettaq skont il-paragrafu (7) u dik li għandha titwettaq skont l-Artikolu 2(1) sa (6) tar-Regolament bażiku – fis-sens li, kif jidher li tissuggerixxi l-Qorti Ġenerali, l-ewwel waħda għandha ssir neċessarjament fid-dawl tat-tieni waħda²⁵ – jidher li mill-bqija hija kkonfermata minn perspettiva sistematika.

60. Fil-fatt, filwaqt li d-dispożizzjonijiet fl-Artikolu 2(1) sa (6) tar-Regolament bażiku jipprezentaw rabta mal-metodoloġija tal-kalkolu tal-valur normali previsti fl-Artikolu 2 tal-Ftehim antidumping, dan ma japplikax għall-Artikolu 2(7) tal-istess regolament. Fil-fatt, kif jirriżulta mill-ġurisprudenza msemmija fil-punti 38 u 52 iktar 'il fuq, permezz ta' dan il-paragrafu (7) il-leġiżlatur tal-Unjoni ried jadotta sistema speċjali, speċifika għad-dritt tal-Unjoni, għall-kalkolu tal-valur normali fir-rigward tal-importazzjonijiet minn pajjiżi li ma għandhomx ekonomija tas-suq, sistema li *ma hijiex* intiża li teżegwixxi obbligi partikolari li jirriżultaw mill-Ftehim antidumping.

²⁴ Ara, *inter alia*, is-sentenza tal-21 ta' Marzu 2019, Falck Rettungsdienste u Falck (C-465/17, EU:C:2019:234, punt 32 u l-ġurisprudenza hemm iċċitata).

²⁵ Ara l-aħhar sentenza tal-punt 61, u anki l-punt 68 tas-sentenza appellata.

61. F'din is-sistema speċjali, ir-regola hija li, skont l-imsemmi paragrafu (7)(a), f'każ ta' importazzjonijiet minn pajjiżi li ma għandhomx ekonomija tas-suq il-valur normali huwa kkalkolat fuq il-bażi tas-sistema tal-“pajjiż simili”. Bħala eċċezzjoni, skont l-ittra (b) tal-istess paragrafu, il-legiżlatur tal-Unjoni ried joffri l-possibbiltà, b'mod partikolari għall-produtturi Ċiniżi, li jiġu rrikonoxxuti bħala persuni li joperaw fil-kundizzjonijiet ta' ekonomija tas-suq u, għalhekk, jiksibu l-valur normali fuq il-bażi tal-prezzijiet u l-ispejjeż reali tagħhom, skont analiżi każ b'każ esklużivament bil-kundizzjoni li dawn juru li jissodisfaw il-ħames kundizzjonijiet previsti fl-Artikolu 2(7)(ċ) tar-Regolament bażiku u li jistgħu għalhekk jiġu kkunsidrati li qegħdin jaħdmu f'kundizzjonijiet ta' ekonomija tas-suq. F'każ kuntrarju l-metodu tal-pajjiż simili japplika “b'mod awtomatiku”²⁶.

62. Isegwi mill-preċedenti li l-applikabbiltà tas-sistema speċjali tal-imsemmi paragrafu (7) bl-ebda mod ma tippreżupponi, kif ikkunsidrat minflok il-Qorti Ġenerali, analiżi fil-livell tal-impriza li twassal għall-konklużjoni li l-applikazzjoni tar-regoli fil-paragrafi (1) sa (6) twassal għal riżultati artifiċjali. Il-fatt li l-applikazzjoni tas-sistema speċjali prevista fl-Artikolu 2(7) tar-Regolament bażiku tiġi magħmula dipendenti fuq analiżi tal-eventwali riżultati li joħorgu mill-applikazzjoni tas-sistema ġenerali, fil-fehma tiegħi, huwa manifestament kuntrarju għas-sens ġenerali tad-dispożizzjonijiet inkwistjoni²⁷.

63. Dejjem minn perspettiva sistematika, jehtieg madankollu, li jiġi indikat li, kif osservat il-Qorti Ġenerali, l-Artikolu 2(7)(b) tar-Regolament bażiku jipprevedi li l-produttur esportatur li jitlob il-KES għandu juri l-prevalenza ta' kundizzjonijiet tal-ekonomija tas-suq “għar-rigward tal-manifattura u l-bejgħ tal-prodott simili konċernat”.

64. Madankollu, dan ma jinkludix, fil-fehma tiegħi, neċessarjament li sabiex miżura li tkun tista' tibdel il-parametri ta' ekonomija ta' suq tkun tista' taqa' taħt il-kamp ta' applikazzjoni tal-kundizzjonijiet previsti fil-ħames inċiżi tal-ittra (ċ) tal-istess paragrafu, li fid-dawl tagħhom il-Kummissjoni għandha tevalwa t-talba għal-KES, din għandha tirrigwarda speċifikament il-“*manifattura u l-bejgħ tal-prodott simili konċernat*”.

65. F'dak li jirrigwarda, b'mod iktar partikolari, it-tieni parti tal-ewwel kundizzjoni prevista fit-tielet inċiż tad-dispożizzjoni inkwistjoni, nikkunsidra li mid-dispożizzjoni tal-ittra (b) imsemmija fil-paragrafu 63 ma jistax jiġi dedott li din il-kundizzjoni għandha tiġi interpretata b'mod restrittiv fis-sens li huma biss id-distorsjonijiet sinjifikattivi tas-sitwazzjoni finanzjarja li jikkonċernaw speċifikament il-“*manifattura u l-bejgħ tal-prodott simili konċernat*” li jistgħu jiġġustifikaw iċ-ċaħda tat-talba għal-KES u li għaldaqstant fil-każ ta' miżuri li joħolqu distorsjoni sinjifikattiva tas-sitwazzjoni finanzjarja tal-impriza li titlob il-KES miġrura mis-sistema ekonomika ta' qabel li ma kinitx tas-suq, iżda li ma humiex speċifiċi għall-prodott simili, il-Kummissjoni hija obbligata tipprova r-rabta li teżisti bejn il-miżura nnifisha u l-“*manifattura u l-bejgħ tal-prodott simili konċernat*”.

²⁶ Ara, f'dan is-sens, il-konklużjonijiet tal-Avukat Ġenerali Mengozzi fil-kawża Il-Kummissjoni vs Xinyi PV Products (Anhui) Holdings (C-301/16 P, EU:C:2017:938, punt 63).

²⁷ F'dan ir-rigward nindika wkoll li r-riferiment b'analogija fil-punt 61 tas-sentenza appellata, għall-punt 82 tas-sentenza Il-Kunsill vs Zhejiang Xinan, ma jidherx rilevanti sabiex tiġi ġġustifikata l-eżistenza tar-rabta diretta bejn l-Artikolu 2(1) sa (6) u l-Artikolu 2(7) tar-Regolament bażiku.

66. Qari daqstant restrittiv tad-dispożizzjoni tal-imsemmi tielet inċiż, ma jmurx biss, fil-fehma tiegħi, kontra l-formulazzjoni tiegħu, li bl-ebda mod ma tipprevedi distinzjoni bħal din bejn il-miżuri li jaffettwaw is-sitwazzjoni finanzjarja tal-impriża inkwistjoni, iżda jmur ukoll kontra s-sens ġenerali u għall-għan tad-dispożizzjoni, kif ukoll kontra l-qsim tal-oneru tal-prova previst mill-istess Artikolu 2(7)(b) tar-Regolament bażiku.

67. Fil-fatt, minn perspettiva sistematika, kif ippruvat għalhekk mill-Kummissjoni u kif mill-bqija ammettiet Xinyi stess, il-kundizzjonijiet previsti fir-raba' u fil-ħames inċiż tal-Artikolu 2(7)(c) tar-Regolament bażiku – rispettivament fir-rigward tas-sugġettar għal liġijiet fil-qasam tal-falliment u tal-proprietà, u l-konverżjonijiet tar-rati ta' kambju – jikkonċernaw parametri li, skont id-definizzjoni, ma għandhom ebda rabta diretta mal-*“manifattura u l-bejgħ tal-prodott simili konċernat”*. Dawn il-kundizzjonijiet jagħmlu riferiment għal bidliet tal-parametri ta' ekonomija tas-suq li indirettament ma jistgħux jibdli l-ispejjeż u l-prezzijiet ta' impriża. Jidher li huwa stabbilit li, fil-preżenza ta' miżuri li jibdli dawn il-parametri l-Kummissjoni ma hijiex obligata ttipprova l-eżistenza ta' rabta bejn dawn il-miżuri u l-produzzjoni u l-bejgħ tal-prodott simili.

68. Fil-fehma tiegħi għandu jiġi applikat approċċ simili għal miżuri miġrura mis-sistema ekonomika ta' qabel li ma kinitx tas-suq li jipprovokaw distorsjonijiet sinjifikattivi tas-sitwazzjoni finanzjarja tal-impriża li titlob il-KES, bħal sistemi fiskali pprivileġġjati. Fl-assenza ta' prova kuntrarja, li għandha tingħata mill-impriża kkonċernata, il-Kummissjoni tista' tipprezumi li miżuri ta' dan it-tip jistgħu jibdli l-ispejjeż u l-prezzijiet tal-impriża u għalhekk indirettament anki l-*“manifattura u l-bejgħ tal-prodott simili konċernat”*.

69. Din l-interpretazzjoni mhux restrittiva tar-regola inkwistjoni hija konformi mal-għanijiet ġenerali tas-sistema speċjali stabbilita fl-Artikolu 2(7) tar-Regolament bażiku li kif indikat fil-punti 39 u 40 iktar 'il fuq huwa intiż li jevita li jittiehdu inkunsiderazzjoni l-prezzijiet u l-ispejjeż fis-sehħ f'pajjiżi li ma għandhomx ekonomija tas-suq, sa fejn dawn il-parametri ma humiex il-konklużjoni normali tal-forzi li jeżerċitaw ruħhom fuq is-suq, u dan indipendentement min-natura diretta jew indiretta tal-konsegwenzi eżerċitati mill-miżuri li jirriżultaw f'tibdil tal-parametri ta' ekonomija tas-suq fuq il-prezzijiet u fuq l-ispejjeż tal-prodott simili.

70. Din l-interpretazzjoni mhux restrittiva hija wkoll konformi mal-għan speċifiku tal-kundizzjoni prevista fit-tielet inċiż tal-Artikolu 2(7)(c) tar-Regolament bażiku, li billi tiddistingwi esplicitament bejn distorsjonijiet tal-ispejjeż ta' produzzjoni u distorsjonijiet tas-sitwazzjoni finanzjarja, ikkunsidrata b'mod ġenerali u mingħajr speċifikazzjonijiet ulterjuri, hija intiża li tinkludi fil-kamp ta' applikazzjoni tagħha mhux biss bidliet diretti tal-ispejjeż ta' produzzjoni, iżda anki distorsjonijiet oħra, anki ta' natura indiretta u mhux neċessarjament limitati għall-ispejjeż ta' produzzjoni, li għandhom effett fuq is-sitwazzjoni finanzjarja ta' impriża li titlob il-benefiċċju tal-KES.

71. Barra minn hekk, inqis li, kif issostni GMB fit-tieni parti tal-ewwel aggravju tagħha, l-interpretazzjoni restrittiva magħmula mill-Qorti Ġenerali tal-kundizzjoni prevista fit-tielet inċiż tal-Artikolu 2(7)(c) tar-Regolament bażiku, li skontha fil-każ ta' distorsjonijiet sinjifikattivi tas-sitwazzjoni finanzjarja tal-impriża li titlob il-KES miġrura mis-sistema ekonomika ta' qabel li ma kinitx tas-suq, iżda li ma jikkonċernawx speċifikament il-prodott simili, il-Kummissjoni tkun obligata ttipprova r-rabta eżistenti bejn din il-miżura stess u l-produzzjoni u l-bejgħ tal-prodott simili, hija kuntrarja għall-qsim tal-oneru tal-prova previst mill-Artikolu 2(7)(b) tal-istess regolament, moqri fid-dawl tal-ġurisprudenza.

72. Fil-fatt, minn ġurisprudenza stabbilita jirriżulta, li l-oneru tal-prova jaqa' fuq il-produttur li jixtieq jibbenefika mil-KES bis-saħħa tal-Artikolu 2(7)(b) tar-Regolament bażiku u li għal dan l-għan, it-talba ppreżentata minn produttur bħal dan għandha tinkludi provi suffiċjenti, kif speċifikati fil-paragrafu (7)(c) tal-istess artikolu, li huwa jopera f'ekonomija tas-suq. B'hekk, ma humiex l-istituzzjonijiet tal-Unjoni li għandhom jippruvaw li l-produttur ma jissodisfax il-kundizzjonijiet previsti sabiex wieħed jibbenefika mill-imsemmi status²⁸.

73. Isegwi li, fil-fehma tiegħi, kuntrarjament għal dak deciż mill-Qorti Ġenerali fil-punt 60 tas-sentenza appellata, fil-każ ta' miżuri li jipprovokaw distorsjonijiet sinjifikattivi tas-sitwazzjoni finanzjarja tal-impriza li titlob il-KES miġrura mis-sistema ekonomika ta' qabel li ma kinitx tas-suq li ma jirrigwardawx speċifikament il-prodott simili, il-Kummissjoni ma hijiex obbligata tipprova l-eżistenza ta' rabta bejn il-miżura stess u l-produzzjoni u l-bejgħ tal-prodott simili, iżda, minflok, hija l-impriza li tressaq it-talba li għandha tipprova li, minkejja dawn il-miżuri ta' distorsjoni, hija topera f'kundizzjonijiet ta' ekonomija tas-suq fir-rigward tal-produzzjoni u tal-bejgħ tal-prodott simili.

74. Finalment, nikkunsidra li l-kunsiderazzjonijiet preċedenti ma huma kkontestati bl-ebda mod mis-sentenza Il-Kunsill vs Zhejiang Xinan, li l-Qorti Ġenerali għamlet riferiment għaliha, b'analogija, sabiex tibbaża l-interpretazzjoni restrittiva tagħha tad-dispożizzjoni tat-tielet inċiż tal-Artikolu 2(7)(c) tar-Regolament bażiku. Fil-fatt, minn naħa, din is-sentenza tikkonċerna l-interpretazzjoni tal-kundizzjoni fl-ewwel inċiż tal-Artikolu 2(7)(c) tar-Regolament bażiku. Din id-dispożizzjoni, anki sempliċiment mill-kliem tagħha, tippreżupponi esplicitament indħil effettiv fil-prezzijiet, fl-ispejjeż u fil-fatturi produttivi²⁹. Minhabba l-kliem tad-dispożizzjoni fit-tielet inċiż li tagħmel riferiment għas-“sitwazzjoni finanzjarja” b'mod ġenerali, għandi dubji jekk, kif ikkunsidrat mill-Qorti Ġenerali fil-punti 59 sa 61 tas-sentenza appellata, il-kunsiderazzjonijiet magħmula mill-Qorti Ġenerali fil-punti 78 sa 82 tas-sentenza Il-Kunsill vs Zhejiang Xinan sabiex tintrepreta l-kundizzjoni prevista mill-ewwel inċiż, humiex awtomatikament applikabbli sabiex tiġi interpretata l-kundizzjoni prevista fit-tielet inċiż³⁰.

75. Min-naħa l-oħra, jeħtieġ li jiġi indikat li fis-sentenza Il-Kunsill vs Zhejiang Xinan il-Qorti tal-Ġustizzja (u l-Qorti Ġenerali) kienu kkritikaw lill-Kummissjoni talli injorat kompletament l-elementi prodotti mill-impriza inkwistjoni mingħajr ma evalwat jekk dawn l-elementi kinux biżżejjed sabiex juru li hija ssodisfat il-kundizzjoni doppja stabbilita fl-ewwel inċiż tal-Artikolu 2(7)(c) tar-Regolament bażiku³¹. F'din il-kawża, kif jirriżulta mill-punti 7 u 9 iktar 'il fuq, u b'mod iktar iddettaljat mill-punti 63 sa 65 tas-sentenza appellata, il-Kummissjoni fil-fatt ma injoratx l-elementi adottati minn Xinyi, iżda evalwathom u ċaħdithom.

76. Minn dawn il-kunsiderazzjonijiet preċedenti kollha jirriżulta li, fil-fehma tiegħi, l-interpretazzjoni tal-Artikolu 2(7)(c) tar-Regolament bażiku magħmula mill-Qorti Ġenerali fil-punti 55 sa 61 tas-sentenza appellata hija vvizzjata minn diversi żbalji ta' liġi u li għalhekk l-ewwel aggravji sostnuti mill-Kummissjoni u minn GMB għandhom jintlaqgħu. Il-konstatazzjoni preċedenti hija biżżejjed sabiex tiġi annullata s-sentenza appellata. Isegwi li huwa biss sussidjarjament li sejjer nanalizza, fil-qosor, l-aggravji l-oħra sostnuti mill-Kummissjoni u minn GMB.

²⁸ Ara s-sentenza tat-2 ta' Frar 2012, *Brosmann Footwear (HK) et vs Il-Kunsill* (C-249/10 P, EU:C:2012:53, punt 32).

²⁹ Ara s-sentenza Il-Kunsill vs Zhejiang Xinan, punti 79 u 80.

³⁰ Għal kawża li fiha l-Qorti tal-Ġustizzja kkunsidrat ir-riferiment għas-sentenza Il-Kunsill vs Zhejiang Xinan bħala irrilevanti, ara s-sentenza tal-11 ta' Settembru 2014, *Gem-Year u Jinn-Well Auto-Parts (Zhejiang) vs Il-Kunsill* (C-602/12 P, mhux ippubblikata, EU:C:2014:2203, punt 56).

³¹ Ara s-sentenza Il-Kunsill vs Zhejiang Xinan, punti 85 sa 87.

B. Fuq l-aggravju relatat ma' żbalji ta' liġi fl-applikazzjoni tat-tielet inċiż tal-Artikolu 2(7)(ċ) tar-Regolament bażiku

1. L-argumenti tal-partijiet

77. Permezz tat-tieni aggravju tagħhom il-Kummissjoni u GMB isostnu li, fi kwalunkwe każ, il-Qorti Ġenerali wettqet diversi żbalji ta' liġi fil-punti 62 sa 73 tas-sentenza appellata fl-applikazzjoni tat-tielet inċiż tal-Artikolu 2(7)(ċ) tar-Regolament bażiku.

78. Fl-ewwel lok, skont il-Kummissjoni, kuntrarjament għal dak ikkunsidrat mill-Qorti Ġenerali, l-ispejjeż tal-kapital ta' kumpannija jikkostitwixxu fattur, bħal pereżempju l-ispejjeż tal-ħaddiema, li għandu effett dirett fuq l-ispejjeż ta' produzzjoni peress li jżid l-ammont tad-dhul/telf operattiv qabel id-deprezzament (*EBIDTA*). Fit-tieni lok, skont il-Kummissjoni, fil-punti 70 u 71 tas-sentenza appellata, il-Qorti Ġenerali qiegħdet f'dubju n-natura "sinjifikattiva" tad-distorsjoni. Madankollu, hija ma weġbitx għall-argumenti tal-Kummissjoni, ma pprovdietx motivazzjoni suffiċjenti u wettqet żbalji fil-klassifikazzjoni ġuridika tal-fatti. Minn naħa, hija ma kkunsidratx l-argumenti relatati man-natura bla limitu *ratione temporis* tal-maħfra fiskali inkwistjoni, kif ukoll maċ-ċirkustanza li d-dazji jiġu imposti b'mod prospettiv għal tul ta' ħames snin li jista' jiġi estiz. Min-naħa l-oħra, il-Qorti Ġenerali ma kkunsidratx l-argumenti tagħha fir-rigward tad-dritt tal-għajjuna mill-Istat. Fit-tielet lok, kemm il-Kummissjoni kif ukoll GMB ikkritikaw lill-Qorti Ġenerali talli ma rrispettatx is-setgħat diskrezzjonali li l-Kummissjoni għandha fil-kwistjoni tal-protezzjoni kummerċjali u li ssostitwixxiet l-evalwazzjoni tagħha għal dik ta' din l-istituzzjoni.

79. Xinyi twieġeb, qabel xejn, li, kuntrarjament għad-dikjarazzjonijiet tal-Kummissjoni, il-kwistjoni tan-natura sinjifikattiva tad-distorsjonijiet ma ġietx eżaminata fid-dettall fir-Regolament kontenzjuż u matul l-investigazzjoni. Il-Kummissjoni kkunsidrat b'mod żbaljat li setgħet tiċhad it-talba tagħha għall-ghoti tal-KES mingħajr ma teżamina jew twieġeb għall-provi u għall-argumenti mressqa minnha, li wrew li d-distorsjonijiet ma kinux rilevanti, peress li l-eżenzjonijiet fiskali inkwistjoni kienu ekwivalenti għal kważi 1.34 % tal-ispejjeż totali tagħha u għal 1.14% tad-dhul totali tagħha. Il-Qorti Ġenerali għalhekk ikkritikat lill-Kummissjoni talli ma eżaminatx b'mod xieraq il-provi prodotti minn Xinyi.

80. Billi argumentat, quddiem il-Qorti Ġenerali, li l-vantaġġi fiskali kienu rilevanti, il-Kummissjoni kkuntradixxiet il-pożizzjoni adottata matul l-investigazzjoni, li fiha hija ma kkontestatx it-teżi ta' Xinyi li skontha dawn il-vantaġġi la kienu rilevanti fil-valur assolut u lanqas fil-valur relattiv. Barra minn hekk, matul l-investigazzjoni, il-Kummissjoni rrikonoxxiet li dawn il-vantaġġi kienu limitati *ratione temporis*. Xinyi żżid li, fil-kuntest tal-investigazzjoni parallela anti-sussidji, il-Kummissjoni stabbilixxiet għal valur ta' 0 % il-vantaġġ mogħti minn kull waħda miż-żewġ sistemi fiskali inkwistjoni, li jqiegħed f'dubju anki l-iskop tal-allegati vantaġġi. Barra minn hekk, il-motivazzjoni mogħtija mill-Qorti Ġenerali fis-sentenza appellata hija biżżejjed. Barra minn hekk, id-dikjarazzjoni tal-Kummissjoni li skontha l-possibbiltà li kumpannija tibbenefika mil-KES ma tistax tiddependi mir-riżultati tagħha f'sena partikolari, hija impreciza. Il-Kummissjoni tipproċedi, fil-fatt, għal eżami mill-ġdid tal-KES tal-produtturi esportaturi Ċiniżi b'applikazzjoni tal-Artikolu 11(3) tar-Regolament bażiku, meta jkollha provi li jiġġustifikaw dan l-eżami mill-ġdid. Finalment, ir-riferimenti għad-dritt tal-Unjoni fil-kwistjoni tal-għajjuna mill-Istat huma irrilevanti.

2. Evalwazzjoni

81. Kif indikat fil-punt 76 iktar 'il fuq, sejjer nanalizza biss *ad abundantiam* l-argumenti sostnuti f'dawn l-aggravji³².

82. F'dan ir-rigward, fl-ewwel lok, mill-punti 66 u 67 kif ukoll 68, 69 u 72 tas-sentenza appellata jirriżulta li – billi applikat l-interpretazzjoni fil-fehma tiegħi żbaljata tat-tielet inċiż tal-Artikolu 2(7)(ċ) tar-Regolament bażiku li hija żviluppat preċedentement – f'din il-kawża, il-Qorti Ġenerali, kkritikat b'mod fundamentali lill-Kummissjoni talli bbażat ruħha, sabiex tiċhad it-talba ta' Xinyi għall-ġhoti tal-KES, fuq il-vantaġġ finanzjarju mogħti b'mod ġenerali mis-sistemi fiskali pprivileġġjati inkwistjoni, mingħajr ma identifika rabta ma' xi element relatat mal-produzzjoni jew mal-bejgħ tal-prodott simili inkwistjoni u, b'mod iktar speċifiku, mingħajr ma ċċarat ir-rabta bejn il-vantaġġ relatat mal-possibbiltà identifikata minnha li tattira kapital b'rati mnaqqsa u l-produzzjoni jew il-bejgħ tal-prodott simili.

83. Minn dan isegwi li, kuntrarjament għal dak sostnut minn Xinyi, il-Qorti Ġenerali kkritikat lill-Kummissjoni talli wettqet żball metodoloġiku fl-applikazzjoni tat-tielet inċiż tal-Artikolu 2(7)(ċ) tar-Regolament bażiku u talli ma wettqitx suppliment ta' analiżi sabiex turi l-eżistenza ta' rabta bejn l-allegata distorsjoni kkawżata mis-sistemi fiskali inkwistjoni u l-produzzjoni u l-bejgħ tal-prodott simili.

84. Fit-tieni lok, naqbel mal-argument li permezz tiegħu l-Kummissjoni ssostni li l-kapital jikkostitwixxi wiehed mill-fatturi produttivi u li għalhekk miżuri li jaffettwaw l-ispejjeż tiegħu, billi joffru pereżempju l-possibbiltà ta' aċċess għal finanzjament bi spejjeż iktar baxxi minhabba sistemi fiskali preferenzjali bbażati fuq miżuri miġrura mis-sistema ekonomika ta' qabel li ma kinitx tas-suq, jistgħu bla dubju jirriżultaw f'distorsjoni fis-sitwazzjoni finanzjarja li tista' taqa' taħt il-kamp ta' applikazzjoni tat-tielet inċiż tal-Artikolu 2(7)(ċ). Isegwi li r-raġunament tal-Qorti Ġenerali fil-punti 68 u 69 tas-sentenza appellata, apparti milli huwa bbażat fuq interpretazzjoni żbaljata tar-regola rilevanti, huwa, fil-fehma tiegħi, anki żbaljat minn din il-perspettiva.

85. Fit-tielet lok, kuntrarjament għal dak sostnut mill-Kummissjoni, ma nikkunsidrax li l-Qorti Ġenerali, fil-punti 70 u 71 tas-sentenza appellata, qiegħdet f'dubju n-natura "sinjifikattiva" tad-distorsjoni tas-sitwazzjoni finanzjarja miġrura mis-sistemi fiskali preferenzjali inkwistjoni. Dawn il-punti pjuttost jidher li jindikaw li, skont il-Qorti Ġenerali, is-suppliment ta' analiżi msemmi fil-punt 83 iktar 'il fuq, li fil-fehma tagħha l-Kummissjoni kellha twettaq, kien "iktar u iktar" neċessarju fid-dawl tal-elementi pprezentati minn Xinyi. Jidher għalhekk li dawn il-punti għandhom natura li ssaħħaħ ir-raġunament żviluppat fil-punti preċedenti tas-sentenza appellata.

86. Fir-raba' lok, dwar l-argument tal-Kummissjoni u ta' GMB li skontu l-Qorti Ġenerali ma rrispettatx is-setgħa diskrezzjonali li tgawdi l-Kummissjoni fil-kwistjoni tal-protezzjoni kummerċjali, nagħmel riferiment għal analiżi ddettaljata tal-kuntest ġudizzjarju għall-konkluzjonijiet l-iktar reċenti tiegħi fil-Kawża Il-Kummissjoni vs Hubei Xinyegang Special Tube³³. F'dan ir-rigward, peress li fl-analiżi prevista fl-Artikolu 2(7) tar-Regolament bażiku, fid-dawl tal-komplessità tas-sitwazzjonijiet ekonomiċi u politiċi li hija għandha teżamina l-Kummissjoni għandha setgħa diskrezzjonali wiesgħa³⁴, l-istħarriġ ġudizzjarju f'dan il-kuntest huwa limitat.

³² It-tieni aggravju tal-Kummissjoni huwa, fost affarijiet oħra, sostnut biss sussidjarjament, fil-każ li l-ewwel wiehed ma jiġix milqugħ.

³³ Konkluzjonijiet tal-1 ta' Lulju 2021, (C-891/19 P, EU:C:2021:533), punt 29 u, b'analoġija, punt 160 *et seq* u l-ġurisprudenza ċċitata.

³⁴ Ara, b'riferiment għall-ġurisprudenza msemmija fin-nota preċedenti, is-sentenza Il-Kunsill vs Zhejiang Xinan, punt 86.

87. F'din il-kawża, il-punti 66 sa 73 tas-sentenza appellata juru livell ta' intervent pjuttost għoli mill-Qorti Ġenerali fl-analiżi mwettqa mill-Kummissjoni fir-rigward tal-eżistenza f'din il-kawża ta' distorsjoni sinjifikattiva tas-sitwazzjoni finanzjarja. Intervent ta' dan it-tip diffiċli jiġi rrikonċiljat, fil-fehma tiegħi, mal-istħarriġ ġudizzjarju limitat previst mill-ġurisprudenza f'kawżi ta' dan it-tip. Fil-fatt, filwaqt li fil-punti 66 sa 68 tas-sentenza appellata l-Qorti Ġenerali fuq il-bażi tal-interpretazzjoni tagħha – fil-fehma tiegħi żbaljata – tat-tielet inċiż tal-Artikolu 2(7)(1) tar-Regolament bażiku tikkritika lill-Kummissjoni talli wettqet żbalji ta' liġi fl-analiżi tagħha, fil-punti 69 sa 71, madankollu, il-Qorti Ġenerali tasal sabiex tevalwa l-effett tas-sistemi fiskali inkwistjoni fuq il-kapaċità li jattiraw investituri fid-dawl tad-dhul tal-impriża u tal-valur assolut tal-benefiċċju miġrur minn dawn is-sistemi. Għalhekk, il-Qorti Ġenerali fil-fehma tiegħi, taqbez il-konfini tal-istħarriġ ġudizzjarju, limitat, billi tissostitwixxi l-evalwazzjoni tagħha għal dik tal-Kummissjoni.

88. Isegwi mill-preċedenti li, fil-fehma tiegħi, anki t-tieni aggravji sostnuti mill-Kummissjoni u minn GMB għandhom jiġu milqugħa.

C. Fuq l-aggravji rigward id-difetti proċedurali

1. L-argumenti tal-partijiet

89. Permezz tat-tielet aggravji tagħhom, il-Kummissjoni u GMB jikkritikaw lill-Qorti Ġenerali talli wettqet irregolaritajiet proċedurali.

90. Il-Kummissjoni ssostni, qabel xejn, li l-Qorti Ġenerali ddeċidiet *ultra petita*. Fil-fehma tagħha, fir-rikors fl-ewwel istanza, Xinyi ma żviluppat ebda wiehed mill-argumenti ta' liġi esposti fil-punti 55 sa 61 tas-sentenza appellata. Barra minn hekk, u fi kwalunkwe każ, il-Qorti Ġenerali ma qegħditx lill-Kummissjoni f'sitwazzjoni fejn setgħet tippreżenta l-fehma tagħha dwar dawn l-argumenti fundamentali. Għalhekk, dan kiser id-dritt tagħha għal smiġh xieraq, li jehtieg, skont il-ġurisprudenza tal-Qorti tal-Ġustizzja, li l-partijiet ikollhom għarfien u jistgħu jiddiskutu kontradittorjament dwar l-punti ta' fatt u ta' liġi deċiżivi għall-konkluzjoni tal-proċedura.

91. Anki GMB tikkunsidra li l-Qorti Ġenerali ddeċidiet *ultra petita* peress li mill-punt 1 tad-dispożittiv tas-sentenza appellata jirrizulta li hija annullat totalment ir-Regolament kontenzjuż, meta Xinyi fir-rikors tagħha fl-ewwel istanza, kienet talbet l-annullament ta' dan ir-regolament biss fil-parti li kienet tirrigwarda lilha.

92. Xinyi tikkontesta dawn l-argumenti. Rigward l-argumenti tal-Kummissjoni, Xinyi ssostni li sostniet, fl-ewwel parti tal-ewwel motiv, li l-Kummissjoni ma kkonstatatx li teżisti distorsjoni "sinjifikattiva" peress li l-effett finanzjarju taż-żewġ sistemi fiskali favorevoli inkwistjoni kien inferjuri għal 1.5 % tal-ispejjeż ta' produzzjoni jew tad-dhul matul il-perijodu tal-investigazzjoni. Xinyi sostniet ukoll, fil-punt 29 tar-replika tagħha li kien mehtieg li jsir riferiment għas-sitwazzjoni finanzjarja tagħha matul il-perijodu tal-investigazzjoni, peress li l-Artikolu 2(7)(ċ) tar-Regolament bażiku jidhol fil-kalkolu tad-dumping u peress li dan jirrigwarda l-bejgħ u l-ispejjeż tal-perijodu tal-investigazzjoni. Il-Kummissjoni kellha l-possibbiltà li twieġeb fil-kontroreplika fl-ewwel istanza u fiż-żewġ seduti mizmuma quddiem il-Qorti Ġenerali. Fis-sentenza appellata, il-Qorti Ġenerali sempliċiment ikkonfermat l-approċċ propost minn Xinyi. Rigward l-argument ta' GMB, skont Xinyi huwa evidenti li l-Qorti Ġenerali kellha l-intenzjoni li tannulla r-Regolament kontenzjuż biss fil-konfront tagħha u li huwa żball materjali li jista' jiġi kkorregut.

2. Evalwazzjoni

93. Fir-rigward, fl-ewwel lok, tat-tielet aggravju ta' GMB fejn din issostni li l-Qorti Ġenerali ddeċidiet *ultra petita*, nindika li minn qari tal-punt 1 tad-dispożittiv tas-sentenza appellata, flimkien mal-punt 74 tagħha, huwa manifest li l-Qorti Ġenerali annullat ir-Regolament kontenzjuż fit-totalità tiegħu, meta kif jirriżulta esplicitament mill-punt 31 tas-sentenza stess, Xinyi kienet talbet l-annullament ta' dan ir-regolament biss sa fejn kien jirrigwarda lilha. Il-Qorti Ġenerali għalhekk iddeċidiet *ultra petita*³⁵. It-tielet aggravju ta' GMB għandu għalhekk, fil-fehma tiegħi, jiġi milqugħ u s-sentenza appellata għandha tiġi annullata sa fejn din tannulla r-Regolament kontenzjuż *erga omnes* u mhux biss limitatament għal Xinyi.

94. F'dak li jirrigwarda, fit-tieni lok, il-kritika tal-Kummissjoni li skontha l-Qorti Ġenerali ddeċidiet *ultra petita* peress li wettqet interpretazzjoni tat-tielet inciż tal-Artikolu 2(7)(ċ) tar-Regolament bażiku li ma kinitx invokata fl-ewwel istanza minn Xinyi, nikkunsidra li din ma għandhiex tiġi milqugħa. Fil-fatt mill-ġurisprudenza jirriżulta li, għalkemm għandha tagħti deċiżjoni biss fuq it-talba tal-partijiet, li huma responsabbli għad-delimitazzjoni tal-kuntest tat-tilwima, il-qorti ma tistax tkun marbuta biss mill-argumenti mqajjma minnhom insostenn tat-talbiet tagħhom, għax altrimenti jkollha, jekk ikun il-każ, tibbaża d-deċiżjoni tagħha fuq kunsiderazzjonijiet legali żbaljati³⁶. Il-possibbiltà li tipproċedi għall-interpretazzjoni tad-dispożizzjoni li għandha tapplika għall-fatti inkwistjoni hija inerenti fir-rwol tal-qorti u ma tistax tikkostitwixxi deċiżjoni *ultra petita*.

95. F'dak li jirrigwarda, fit-tielet lok, il-kritika tal-Kummissjoni rigward il-ksur tad-dritt għal smiġħ xieraq, mill-ġurisprudenza jirriżulta li, sabiex jiġu sodisfatti r-rekwiżiti relatati ma' dan id-dritt, il-partijiet għandu jkollhom għarfien u għandhom ikunu jistgħu jiddiskutu kontradittorjament kemm il-punti ta' fatt kif ukoll il-punti ta' liġi li jkunu deċiżivi għall-eżitu tal-proċeduri³⁷. F'din il-kawża, il-proċedura quddiem il-Qorti Ġenerali kienet tirrigwarda l-portata u l-applikazzjoni konkreta tal-kundizzjoni fit-tielet inciż tal-Artikolu 2(7)(ċ) tar-Regolament bażiku. Dawn il-kwistjonijiet kienu s-suġġett tat-tieni parti tal-ewwel motiv ta' Xinyi u l-Kummissjoni setgħet tiegħu pożizzjoni dwarhom kemm matul l-ewwel kif ukoll matul it-tieni proċedura quddiem il-Qorti Ġenerali³⁸. Isegwi li anki din il-kritika tal-Kummissjoni għandha, fil-fehma tiegħi, tiġi miċhuda u li, għalhekk, it-tielet aggravju tal-Kummissjoni għandu jiġi miċhud fit-totalità tiegħu.

96. Bħala konkluzjoni, minn dan kollu li jippreċedi jirriżulta li, fil-fehma tiegħi, l-ewwel u t-tieni aggravji sostnuti mill-Kummissjoni u minn GMB, kif ukoll it-tielet aggravju sostnut minn GMB għandhom jiġu milqugħa u li, konsegwentement, is-sentenza appellata għandha tiġi annullata.

³⁵ Ara, b'mod speċifiku fil-qasam tal-antidumping, is-sentenza tal-15 ta' Frar 2001, Nachi Europe (C-239/99, EU:C:2001:101, punt 24 fl-aħħar u l-ġurisprudenza ċċitata).

³⁶ Ara, reċentement, is-sentenza tal-20 ta' Jannar 2021, Il-Kummissjoni vs Printeos (C-301/19 P, EU:C:2021:39, punt 58 u l-ġurisprudenza ċċitata).

³⁷ Ara s-sentenza tat-2 ta' Dicembru 2009, Il-Kummissjoni vs L-Irlanda *et.* (C-89/08 P, EU:C:2009:742, punt 56).

³⁸ F'dan ir-rigward ara l-konkluzjonijiet tal-Avukat Ġenerali Mengozzi fil-kawża magħquda Il-Kummissjoni vs Siemens Österreich *et* u Siemens Transmission & Distribution *et* vs Il-Kummissjoni (minn C-231/11 P sa C-233/11 P, EU:C:2013:578, punt 116 u l-ġurisprudenza hemm iċċitata) u dawk tal-Avukata Ġenerali Sharpston fil-kawża Deltafina vs Il-Kummissjoni (C-578/11 P, EU:C:2014:199, punti 98 sa 100). F'dak li jirrigwarda l-punti ta' liġi jidher li l-ġurisprudenza msemija fin-nota ta' qiegħ il-paġna preċedenti tapplika fejn il-qorti tkun trid tqajjem *ex officio* punti ta' liġi ġodda li għandhom portata deċiżiva fuq id-deċiżjoni finali, bħal motiv ġdid imqajjem *ex officio* (ara s-sentenza Il-Kummissjoni vs L-Irlanda hemm iċċitata) jew il-klassifikazzjoni *ex officio* ta' klawżola kuntrattwali bħala ingusta (ara s-sentenza tal-21 ta' Frar 2013, Banif Plus Bank (C-472/11, EU:C:2013:88, punti 30 u 31).

VII. Fuq ir-rikors quddiem il-Qorti Ġenerali

97. Skont l-ewwel paragrafu tal-Artikolu 61 tal-Istatut tal-Qorti tal-Ġustizzja tal-Unjoni Ewropea, fil-każ li d-deċizzjoni tal-Qorti Ġenerali tiġi annullata, il-Qorti tal-Ġustizzja tista' hija stess tiddeċiedi definittivament il-kawża, meta din tkun fi stat li tiġi deċiża.

98. Nikkunsidra li dan huwa l-każ għat-tieni parti tal-ewwel motiv sostnut minn Xinyi quddiem il-Qorti Ġenerali, miġbur fil-qosor fil-punti 73 u 38 tas-sentenza appellata. F'dan ir-rigward nindika li mill-premessa 33 tar-Regolament kontenzjuż u mill-ittri tal-Kummissjoni tat-22 ta' Awwissu 2013 u tat-13 ta' Settembru 2013, imsemmija fil-punti 63 sa 65 tas-sentenza appellata, jirriżulta li l-Kummissjoni ċaħdet it-talba ta' Xinyi għall-ġhoti tal-KES minhabba l-vantaġġi finanzjarji migrura mill-effett kongunt tas-sistemi fiskali preferenzjali msemmija fil-punt 8 iktar 'il fuq li ġew ikkunsidrati li huma kapaċi jaffettwaw is-sitwazzjoni finanzjarja u ekonomika tal-kumpannija fit-totalità tagħha, billi jistgħu jilhqqu l-għan li jattiraw il-kapital b'taxxi mnaqqsa. Il-Kummissjoni kkunsidrat ukoll li l-vantaġġ assolut mogħti matul il-perijodu tal-investigazzjoni ma huwiex neċessarjament kriterju deċiżiv għall-evalwazzjoni tan-natura sinjifikattiva tad-distorsjoni, peress li din l-evalwazzjoni għandha tirrigwarda l-impatt totali tal-miżura fuq is-sitwazzjoni ekonomika u finanzjarja tal-impriża.

99. Nikkunsidra li dawn il-kunsiderazzjonijiet ma huma vvizzjati minn ebda żball manifest ta' evalwazzjoni. Fil-fatt, mill-interpretazzjoni tat-tielet inċiż tal-Artikolu 2(7)(ċ) indikata fil-punti 56, 57, 62, 65, 68 sa 70, u 73 iktar 'il fuq, jirriżulta li, kif indikat fil-punt 84, miżuri bħal sistemi fiskali preferenzjali, migrura mis-sistema ekonomika ta' qabel li ma kinitx tas-suq, li jaffettwaw l-ispejjeż tal-kapital, billi joffru pereżempju l-possibbiltà ta' aċċess għal finanzjament bi spejjeż iktar baxxi minhabba l-vantaġġi fiskali li dawn jagħtu, jistgħu jirriżultaw f'distorsjonijiet sinjifikattivi tas-sitwazzjoni finanzjarja tal-impriża li jistgħu jaqgħu taħt il-kamp ta' applikazzjoni ta' din id-dispożizzjoni.

100. F'dan ir-rigward infakkar li, kif indikat fil-punt 72 iktar 'il fuq l-oneru tal-prova jaq' fuq il-produttur li jixtieq jibbenefika mil-KES li għandu jipprova li, minkejja dawn is-sistemi fiskali preferenzjali, huwa kien qiegħed jopera f'kundizzjonijiet ta' ekonomija tas-suq. Għal dan l-għan, Xinyi sostniet li dawn is-sistemi kellhom impatt finanzjarju li kien inqas minn 1.5 % tal-ispejjeż ta' produzzjoni jew tad-dhul mingħajr madankollu ma spjegat għaliex dawn l-elementi (jiġifieri l-ispejjeż ta' produzzjoni jew id-dhul) għandhom jikkostitwixxu l-qafas ta' riferiment tal-analiżi u lanqas għaliex l-eżami tal-effetti tad-distorsjoni kkawżata minn dawn is-sistemi fiskali għandu jkun limitat għall-perijodu tal-investigazzjoni, meta l-portata *ratione temporis* tal-vantaġġi fiskali ma hijiex. Barra minn hekk, Xinyi, ma pprovdiet ebda informazzjoni dwar l-impatt ta' dawn il-miżuri fuq is-sitwazzjoni finanzjarja ġenerali tagħha u lanqas fuq l-effett ta' dawn il-vantaġġi fiskali fuq l-ispejjeż tagħha għall-aċċess tal-kapital. F'dan il-kuntest, it-tieni parti tal-ewwel motiv għandha, fil-fehma tiegħi, tiġi miċhuda.

101. Nikkunsidra, madankollu, li l-istat tal-atti ma jippermettix li l-Qorti tal-Ġustizzja tiddeċiedi fuq il-motivi li fadal li ma ġewx analizzati mill-Qorti Ġenerali fis-sentenza appellata u li għalihom ma jistax jiġi eskluż li jkun neċessarju suppliment ta' istruttoria. F'dawn il-kundizzjonijiet nikkunsidra li l-kawża għandha tintbagħat lura lill-Qorti Ġenerali sabiex din tkun tista' tiddeċiedi dwar dawn il-motivi li fadal.

VIII. Fuq l-ispejjeż

102. Skont l-Artikolu 184(2) tar-Regoli ta' Proċedura, meta l-appell ikun fondat u l-Qorti tal-Ġustizzja tiddeċiedi l-kawża hija stess, hija għandha tiddeċiedi dwar l-ispejjeż. Peress li dan ma huwiex il-każ f'din il-kawża, l-ispejjeż huma rriżervati.

IX. Konklúzjoni

103. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tiddeċiedi kif ġej:

- Is-sentenza tal-Qorti Ġenerali tal-Unjoni Ewropea tal-24 ta' Settembru 2019, Xinyi PV Products (Anhui) Holdings vs Il-Kummissjoni (T-586/14 RENV, EU:T:2019:668) hija annullata;
- it-tieni parti tal-ewwel motiv sostnut minn Xinyi PV Products (Anhui) Holdings hija miċhuda;
- il-kawża qiegħda tintbagħat lura lill-Qorti Ġenerali sabiex tiddeċiedi dwar il-motivi li fadal;
- l-ispejjeż huma rriżervati.